

№ 2 ТИРКЕМЕ

Шифрлөөчү (криптографиялык)
каражаттарды
Евразиялык экономикалык
бирликтин
бажы аймагына алып келүү жана
Евразиялык экономикалык
бирликтин
бажы аймагынан алып чыгуу
жөнүндө
жобого карата

**Шифрлөөчү (криптографиялык) каражаттардын жана аларды
камтыган товарлардын мүнөздөмөлөрү тууралуу нотификация жөнүндө
ЖОБО**

1. Ушул Жобо төмөнкүдөй тартипте белгилейт:

а) шифрлөөчү (криптографиялык) каражаттардын жана аларды камтыган товарлардын техникалык жана криптографиялык мүнөздөмөлөрү жөнүндө нотификацияны (мындан ары – нотификация) толтуруу жана жол-жоболоштуруу;

б) Евразиялык экономикалык бирликтин мүчө мамлекетинин мамлекеттик бийлигинин ошол мамлекеттин мыйзамдарына ылайык лицензияларды макулдашууга, корутундуларды (уруксат берүүчү документтерди) берүүгө жана нотификацияларды каттоого ыйгарым укуктуу, мамлекеттик (улуттук) коопсуздукту камсыз кылуу жаатындагы органына (мындан ары тиешелүү түрдө – Бирлик, мүчө мамлекет, макулдашуучу орган) нотификация берүү;

в) макулдашуучу органдар тарабынан катталган нотификациялар жөнүндө маалыматтарды түзүү жана Евразиялык экономикалык комиссиясына (мындан ары – Комиссия) берүү;

г) шифрлөөчү (криптографиялык) каражаттардын жана аларды камтыган товарлардын мүнөздөмөлөрү жөнүндө нотификациялардын бирдиктүү реестрин (мындан ары – нотификациялардын бирдиктүү реестри) “Интернет” маалыматтык-телекоммуникациялык желесиндеги Бирликтин расмий сайтында (мындан ары тиешелүү түрдө – Интернет желеси, Бирликтин расмий сайты) жайгаштыруу;

д) нотификацияны жокко чыгаруу.

2. Нотификация шифрлөөчү (криптографиялык) каражаттарды Евразиялык экономикалык бирликтин бажы аймагына алып келүү жана Евразиялык экономикалык бирликтин аймагынан алып чыгуу жөнүндө жобого карата № 3 тиркемеде каралган форма боюнча толтурулат (Евразиялык

экономикалык комиссия Коллегиясынын 2015-жылдын 21-апрелиндеги № 30 чечимине карата № 9 тиркеме).

Нотификация орус тилинде толтурулат. Технологиялардын, протоколдордун аталыштарын, криптографиялык алгоритмдерди жана алардын жалпыга таанылган аббревиатураларын, товарлардын өндүрүүчүлөрүнүн реквизиттерин латын тамгалары менен жазууга жол берилет.

3. Нотификация өндүрүүчүнүн өз далилдеринин негизинде товардын өндүрүүчүсү же товардын өндүрүүчүсү тарабынан ыйгарым укук берилген адам (мындан ары – арыз ээлери) тарабынан бир жолу жол-жоболоштурулат.

Нотификациянын 1-9-пункттары арыз ээси тарабынан толтурулат.

4. Нотификацияда өз курамында окшош шифрлөөчү (криптографиялык) каражаттарды (функционалдык бүтүрүлгөн товарлар), бир эле криптографиялык алгоритмди ишке ашырган, жумушчу криптографиялык ачкычтын бирдей максималдуу жол берилген узундугуна, бир эле криптографиялык ачкычты жана бир эле кирүү ырааттуулукту киргизүүдө бир эле чыгуу ырааттуулугун камсыз кылган функционалдык мүмкүнчүлүктөрдүн бирдей жыйындысына ээ болгон товардын бир тиби же бир типтүү товарлардын тобу жөнүндө маалымат айтылышы мүмкүн.

5. Нотификациянын 1-пунктунда товардын же болбосо өз курамында окшош шифрлөөчү (криптографиялык) каражаттарды (конкреттүү аталыштарды атоо менен) камтыган бир типтүү товарлардын тобунун соодалык, коммерциялык же башка салттуу аталышы, ошондой эле товардык белгилер, маркалар, моделдер, артикулдар, стандарттар жана башка техникалык жана коммерциялык мүнөздөмөлөр жөнүндө маалыматтар белгиленет.

Программалык камсыз кылуу үчүн версия белгиленет.

Ошондой эле товардын аталышына “жана ага карата камдык бөлүктөрү” деген сөздөрдү кошууга жол берилет.

Бир типтүү товарлардын тобундагы товардын ар бир аталышы жаңы саптан белгиленет. Товардын аталышынан кийин жаңы саптан эскертүүлөрдү белгилөөгө (кылынып жаткан белгилөөлөр үчүн) жол берилет.

6. Нотификациянын 2-пунктунда товардын сыпаттамасы жана багытталышы, ошондой эле ошондой товарда колдонулган шифрлөөчү (криптографиялык) функциялардын багытталышы белгиленет.

7. Нотификациянын 3-пунктунда товар өндүрүүчүсү – юридикалык жактын аталышы жана дареги, анын башкы офиси жайгашкан жер, телефондун жана факстын нумуру, ошондой эле электрондук почтасынын жана Интернет желесиндеги расмий сайтынын даректери (бар болсо) белгиленет.

8. Нотификациянын 4-пунктунда төмөнкүдөй маалыматтар белгиленет:

колдонулган шифрлөөчү (криптографиялык) протоколдордун аталыштары;

товарда колдонулган криптографиялык алгоритмдердин (функциялардын) аталыштары жана багытталышы, бардык колдонулуп жаткан ачкычтардын максималдуу узундуктары;

программалык камсыздоонун аталышы жана версиясы;

өндүрүүчүнүн техникалык шарттарына ылайык күчөтүүсүз жана ретрансляциялоосуз зымсыз иштөөнүн максималдуу алыстыгы (зымсыз раиоэлектрондук жабдууда криптографиялык алгоритмди (функцияны) колдонуу учурунда);

өндүрүүчү тарабынан блок коюлган шифрлөөчү (криптографиялык) функция (бар болсо).

Ар бир конкреттүү функцияны аткаруу үчүн товарларда колдонулган шифрлөөчү (криптографиялык) протоколдордун жана алгоритмдердин аталыштары өз-өзүнчө белгиленет.

Криптографиялык алгоритмдерди (функцияларды) сыпаттоодо оң жагында атайын бөлүнгөн ченөктө шифрлөөчү (криптографиялык) каражаттарды Евразиялык экономикалык бирликтин бажы аймагына алып келүү жана Евразиялык экономикалык бирликтин бажы аймагынан алып чыгуу жөнүндө жобого карата № 4 тиркеменин тиешелүү номуру (категориянын номуру) белгиленет (Евразиялык экономикалык комиссия Коллегиясынын 2015-жылдын 21-апрелиндеги № 30 чечимине карата № 9 тиркеме).

9. Нотификациянын 5-пунктунда төмөнкүлөр белгиленет:

а) товардын декларацияланбаган функционалдык мүмкүнчүлүктөрү (бар болсо), аларды колдонууда төмөнкүлөр болуп кетиши мүмкүн:

иштетилип жаткан маалыматтардын купуялуулугунун, жеткиликтүүлүгүнүн же бүтүндүгүнүн бузулушу;

аутентификациялоо процесстеринин бузулушу;

электрондук санариптик кол коюуну (электрондук кол коюу) пайдалануу механизминде киришүү;

б) ыкчам-издөө иш-чараларын (“полиция” режими) жүргүзүү үчүн мүмкүнчүлүктөрдүн бар же жок болушу.

10. Нотификациянын 6-пунктунда нотификациянын күчү аяктаган датасы белгиленет, ал болгонго чейин өндүрүүчү шифрлөөчү (криптографиялык) функциялардын КК.АА.ЖЖЖЖ. форматында өзгөрүлбөстүгүнө кепилдик берет.

11. Нотификациянын 7-пунктунда төмөнкүлөр белгиленет:

юридикалык жактар үчүн – башкы офисинин аталышы, жайгашкан жери, телефон жана факс нумурлары, электрондук почтасынын жана Интернет желесиндеги расмий сайтынын даректери (бар болсо), ошондой эле нотификацияны жол-жоболоштурууга ыйгарым укуктуу адамдын кызмат орду, фамилиясы, аты жана атасынын аты;

жеке жактар үчүн – фамилиясы, аты жана атасынын аты, мүчө мамлекеттин мыйзамдарына ылайык өздүгүн күбөлөндүргөн документтин маалыматтары.

Ошондой эле мүчө мамлекеттин мыйзамдарына ылайык мүчө

мамлекеттин арыз ээси тарабынан анын катталышы жүнүндө маалыматтар (каттоочу органдын аталышы, каттоо датасы, каттоо номуру, идентификациялык номуру) белгиленет.

12. Нотификациянын 8-пунктунда нотификацияны жол-жоболоштурууга ыйгарым укуктарды күбөлөндүргөн документтин (ишеним кат, келишим (контракт ж.б.) (нотификация ыйгарым укуктуу адам тарабынан жол-жоболоштурулган учурда толтурулат) реквизиттери белгиленет.

13. Нотификациянын 9-пунктунда нотификацияны КК.АА.ЖЖЖЖ. форматында толтуруу датасы белгиленет.

14. Нотификация нотификацияны жол-жоболоштурууга ыйгарым укуктуу адам тарабынан колдун чечмелөөсүн белгилөө менен кол коюлат жана мөөрдүн тагы менен ырасталат (бар болсо).

15. Арыз ээси берилген маалыматтардын жана документтердин аныктыгы үчүн жоопкерчилик тартат.

16. Баардык маалымат нотификациянын бланкына батпаган учурда, ошондой маалыматтардын бөлүгү бланктын жана ар бир кошумча барактын тескери жагында белгиленет, мында нотификациянын ар бир барагына арыз ээси тарабынан кол коюлат жана мөөрдүн тагы менен ырасталат (бар болсо).

17. Нотификациянын 1-8 пункттарын толтуруу үчүн жана аны электрондук түрдө жайгаштыруу үчүн программалык камсыздоо Бирликтин расмий сайтында жайгаштырылат жана арыз ээсине төмөнкүлөрдү кылууга мүмкүнчүлүк бериши керек:

а) нотификациянын формасын ушул Жобого ылайык толтурууга;

б) нотификациянын басма формасын түзүүгө жана аны басып чыгарууга;

в) нотификациянын электрондук көчүрмөсүн № 1 тиркемеге ылайык маалыматтардын файлдарынын түзүмүнө жараша түзүүгө;

г) нотификациянын басма формасын жана электрондук көчүрмөсүн файлда сактоого.

18. Нотификацияны арыз ээси тарабынан каттоо үчүн коштомо кат менен комплектте төмөнкүдөй документтер макулдашуучу органга берилет:

а) ушул Жобого ылайык жол-жоболоштурулган 2 нускадагы нотификация;

б) ушул Жобого № 1 тиркемеде каралган маалыматтардын файлынын түзүмүнө ылайык маалыматтардын электрондук алып жүрүүчүсүндөгү (компакт-диск, флеш-эс) нотификациянын электрондук көчүрмөсү;

в) жактын нотификацияны жол-жоболоштурууга ыйгарым укуктарын ырастаган, өндүрүүчү-мамлекеттин мыйзамдарында белгиленген тартипте ырасталган (мыйзамдаштырылган) документ. Документ чет тилде түзүлгөн учурда документтин түп нускасына (нотариалдык күбөлөндүрүлгөн көчүрмөсүнө) мүчө мамлекеттин мыйзамдарында белгиленген тартипте макулдашуучу органы нотификациянын каттоосун жүзөгө ашырган мүчө мамлекеттин мамлекеттик тилине котормо тиркелет.

19. Нотификация үчүнчү өлкөнүн өндүрүүчү-уюму болуп саналган

арыз ээси тарабынан жол-жоболоштурулган учурда, нотификация мыйзамдаштырылышы керек.

20. Нотификация жана документтер мүчө мамлекеттин мыйзамдарында каралган тартипте электрондук документ формасында берилиши мүмкүн.

Документтерди электрондук санариптик кол (электрондук кол) коюлган сканерленген документтер түрүндө берүүгө, эгерде ушул мүчө мамлекеттердин мыйзамдарында каралган болсо, жол берилет.

21. Макулдашуучу орган нотификацияны каттоого документтер берилген датадан тартып 7 жумушчу күндөн кеч эмес нотификацияны каттоону жүзөгө ашырат (каттоодон баш тартат) жана № 2 тиркемеге ылайык маалыматтардын файлынын түзүмүнө ылайык катталган нотификациялар жөнүндө маалыматтарды Комиссияга берет.

Макулдашуучу органдар катталган жана жокко чыгарылган нотификациялар жөнүндө маалыматтардын толуктугу жана ырастыгы үчүн жоопкерчилик тартат.

22. Комиссия катталган нотификациялар жөнүндө маалыматтарды алган датадан тартып 3 жумушчу күндөн кеч эмес аларды Бирликтин расмий сайтында жарыяланган нотификациялардын бирдиктүү реестрине киргизет.

Нотификация аны каттоо жөнүндө маалыматтар нотификациялардын бирдиктүү реестрине киргизилген датадан тартып күчүнө кирет.

23. Нотификацияны каттоо (нотификацияны каттоодон баш тартуу) жана макулдашуучу органда катталган нотификациялар жөнүндө маалыматтарды киргизүү мөөнөтү документтер макулдашуучу органга каттоого берилген датадан тартып 10 жумушчу күндөн ашпашы керек.

24. Комиссия Бирликтин расмий сайтында жайгаштырылган катталган жана жокко чыгарылган нотификациялар жөнүндө маалыматтарды толуктугу жана ырастыгы үчүн жоопкерчилик тартат.

25. Бирликтин расмий сайтында колдонуучуларга катталган нотификациялар жөнүндө маалыматтарды карап чыгууга жана издөөгө мүмкүнчүлүк берилет.

26. Документтерди нотификацияны каттоого берүү датасынан тартып нотификацияны каттоого чейинки мезгилде нотификацияга өзгөртүүлөр нотификацияны жол-жоболоштурууга ыйгарым укуктуу адам тарабынан ошол өзгөртүүлөргө виза коюу менен арыз ээси тарабынан киргизилсе болот, мында нотификацияны каттоо үчүн белгиленген мөөнөтү нотификацияга өзгөртүүлөр киргизилген датадан кайрадан башталат.

27. Нотификацияны каттоо үчүн берилген документтер ушул Жобонун талаптарына ылайык келбеген учурда, макулдашуучу орган нотификацияны каттоодон баш тартат.

28. Макулдашуучу орган төмөнкүдөй учурларда нотификацияны жокко чыгаруу жөнүндө чечим кабыл алууга укуктуу:

а) арыз ээси тарабынан себепин белгилөө менен нотификациянын күчүн токтотуу жөнүндө арыз макулдашуучу органга берилгенде;

б) нотификацияда белгиленген калпыс жана толук эмес маалымат

макулдашуучу орган тарабынан табылганда;

в) нотификацияда белгиленбеген шифрлөөчү (криптографиялык) функциялар, же болбосо шифрлөөчү (криптографиялык) функциялардын параметрлеринин нотификацияда белгиленгендерден айырмаланышы табылганда.

29. Нотификация жокко чыгарылган учурда макулдашуучу орган 3 жумуш күнүнүн ичинде бул тууралуу Комиссияны маалымдайт.

30. Нотификациянын күчү анын жокко чыгарылышы жөнүндө маалыматтар нотификациялардын бирдиктүү реестрине киргизилген датадан тартып же анын иштөө мөөнөтү аяктаган датадан тартып токтотулат.